


Il-Gadrajja u x-Ship Chandlers

Joe Abela



Il-preżenza tal-bastimenti tar-Royal Navy fil-Port il-Kbir holqot attivita kummerċjali kbira fost il-komunita tal-barklori tal-lokal. Fl-1854 kien hemm 300 gadraj liċenzjati u fis-sena ta' wara dan in-numru kompli jikber. Fost l-għadd kbir ta' dgħajjes tradizzjonali li hadmu fil-port eżisitet wahda mill-aktar umli u mhux daqshekk popolari dik tal-*bumboat* imma l-Maltin ikkorrompew l-isem tagħha għal *bumbot* u saħansitra *bamboo*. Dawn id-dgħajjes pjuttost zgħar kienu bħal hwienet zgħar fuq il-baħar li kienu jkun imballati b'ogġetti maħduma u ta' kull għamla. Peress li uħud mill-bastimenti tal-Flotta Ingliża kienu jorbtu mal-bagi u allura 'l hinn mill-mollijiet allura dawn kienu jużaw id-dgħajjes Maltin partikularment dik tal-pass, terminu fil-qosor għal passigġieri li l-Ingliži kienu jirreferu għaliha bħala diso. Kien hemm ukoll id-dgħajsa tal-gadraj jew ix-ship chandler. Il-hidma tal-gadraj spiċċat fil-bidu tas-seklu għoxrin bl-introduzzjoni f'Malta tan-NAAFI (l-Istituzzjoni tan-Navy, Army u Air Force).

Minhabba hekk hafna mill-gadrajja Maltin batew il-guħ u bdew idahhlu anqas flus għaliex riedu jhabbtu wiċċhom u jikkompetu man-NAAFI. Fl-1921 il-Gvern Ingliż ħoloq in-NAAFI biex jorganizza postijiet ta' mgħodija ta' żmien għall-Forzi Armati u biex ibiegħ ogġetti varji lin-nies u tas-Servizzi u lil familji tagħhom.

Hafna qabel in-NAAFI kien hemm il-*Victualling Yard* jew kif uħud mill-lokal kienu jippronunzjaw *'l-Vitlin Yard'* li kienet tul ix-Xatt tal-Birgu, tibda mill-Ifran Navali, illum il-Mużew Marittimu ta' Malta sal-pont li jagħti għall-*quarter deck*. Id-dhul għal *Victualling Yard* kien permezz ta' mina li fuqha hemm ras ta' barri maħduma minn ġebli li tindika li dan l-istabbiliment iforni proviżżjonijiet tal-ikel. Il-Kummissarji tal-*Victualling tan-Navy* jew il-Board tal-*Victualling* kien il-korp responsabbli biex iforni ikel lill-bastimenti tar-Royal Navy. Dan kien imexxi l-operazzjoni enormi biex jissupplixxi bizejjed ikel, xorb u htigijiet relatati lin-nies tan-



Il-bagalja tal-injam tipika tal-gadraj
Mużew Marittimu ta' Malta, Heritage Malta



Fil-bagalja jidhru suveniri tal-fidda u xogħol lokali tal-bizzilla maħdum bl-idejn
Mużew Marittimu ta' Malta, Heritage Malta

navy biex ikunu jistgħu jkomplu b'ħidmiethom għal xhur sħaħ f'kull stazzjon li kellhom u f'kull rokna tal-globu. Il-korp eżista bejn l-1683 sal-1832 meta l-funzjonijiet tiegħu ingħataw lil Uffiċju tal-Kontrollur tal-*Victualling* u tat-Transport sal-1869 meta ħadlu postu d-Dipartiment tal-*Victualling*.

Għalkemm l-Ammiraljat kien iforni regolarment il-bastimenti tiegħu xorta waħda n-negozjanti Maltin kienu jithallew ifornu proviżjonijiet addizzjonali meta wiehed jikkonsidra d-domanda kbira minn ekwipaġġi relattivament numerużi li kienu jgħixu fi spazji limitati. Il-gadraj jew ix-*ship chandler* kien jinnegozja bl-ingrossa filwaqt li l-*bumboatman* kien ibiegh bl-imnut. Il-*bumboatman* kien joffri għal bejgħ ogġetti maħduma bl-idejn lokalment li kienu jġgħdu l-attenzjoni tal-ekwipaġġi Nglizi. Fl-aqwa ta' żmienhom il-*bumboats* fost oħrajn kienu imballati b'bosta ogġetti tad-drapp fosthom bizzilla ta' Malta, pakketti bl-imkatar, qomos, kpiepell, ingwanti u xogħol ieħor tal-ħarir. Għal bejgħ kien hemm ukoll karti tal-ittri, pinen, linka, lapsijiet u kartolini b'tema lokali. Bosta kienu jfittxu xogħol tal-filogranu għax kien ferm popolari. Mal-lista kien hemm ukoll il-kafe, te, ċikkulata, xorb u saħansitra fwejjah u sapun.

Xhud li kien deher quddiem il-Kumittat tal-*Canteen and Victualling Arrangements* kien rapurtat li kien allega li l-*bumboatmen* Maltin kienu marru fl-estremata li kienu jfornu b'xejn l-għamara fid-djar tal-uffiċjali Nglizi. Nistgħu ngħidu li dan huwa każ tipiku ta' ħokli dari halli nħokklok tiegħi. In-*Navy Canteen and Victualling Arrangements* kien appuntat biex jistħarreg kwistjonijiet relatati fil-Flotta Ingliża.


Bħal żmiena fl-antik kien hemm numru kbir ta' *ship chandlers* li xogħolhom kien li jfornu bastimenti kummerċjali u navali fil-port b'ikel u proviżjonijiet essenzzjali oħra. Aktar iva milli le ix-*ship chandler* kien ikun minn tal-ewwel li jagħmel kuntatt mal-kaptan u mal-*purser*. Ix-*ship chandler* kien jagħmel l-almu tiegħu biex jimpressjona lil klijent tiegħu u jassigura li fil-futur ikollu aktar ordnijiet billi jqassamhom fl-aktar ħin qasir u bi prezzijiet kompettitivi. Mill-esperjenza kien ikun jaf x'għandu jaħžen u liema kienet l-aktar marka popolari. Ix-*ship chandlers* lokali kienu jużaw id-dgħajsa jew il-luzzu li kien aktar goff u li ġeneralment kien jintuża għas-sajd jew għat-trasport.

Okkazzjonalment il-gadraj Malti bħal barklori tad-dgħajsa tal-pass kienu jimbarkaw fuq il-bastimenti tar-*Royal Navy* matul il-kruċieri ta' rutina. Żewġ gadrajja Maltin ingħaqdu mal-ekwipaġġ tal-flagship HMS *Victoria* għall-kruċiera

tas-sajf fil-Mediterran fit-22 ta' Ġunju 1893. Din il-kruċiera intemmet fi tradeġa meta l-*flagship* ħabtet ma' HMS *Camperdown* waqt il-manuvri b'telf ta' bosta ħajjiet fosthom dawk Maltin u baħhara mill-Isla. Qabel mal-*Victoria* gherqet l-ekwipaġġ ingabar fuq il-gverta biex meta tingħata l-ordni jabbanduna l-bastiment. Madankollu żewġ gadrajja Maltin għax forsi twerwru qabżu l-baħar qabel il-*Master-at-Arms* ta l-ordni għall-abbandun tal-bastiment.

Lady Anna Brassey (1839-1887) kittieba u filantropista Ingliża ta' reputazzjoni għamlet ħafna vjaġġi bil-baħar inkluż il-Mediterran bejn 1874 u 1878 abbord il-bastiment merkantili *Sunbeam*. Nhar it-Tnejn 23 ta' Diċembru 1876 is-*Sunbeam* daħal fil-Port il-Kbir wara li kien qala' xebgħa baħar. Meta wasal fil-port l-ekwipaġġ innutaw li l-bnadar kollha tal-madwar ittajru mezza lasta u bosta staqsew lil gadraj tagħhom x'kienet ir-raġuni ima dan ma kienx jaf. Wara l-ekwipaġġ u l-passiġġieri saru jafu li kienet mietet il-Prinċipessa Alice. Jidher li l-gadraj kien mistenni li jkollu risposta għal kull mistoqsija.

Kien hemm bosta gadrajja u *ship chandlers* li għexu u ħadmu mill-postijiet tagħhom fl-Isla filwaqt li oħrajn kienu jaħdmu għal negozjanti mill-Belt. Is-Senglean Salvu Formosa magħruf bħala l-Pa Salv li apparti li kien jaħdem bid-dgħajsa tal-pass tiegħu jgħorr il-passiġieri kien ukoll jaħdem ma' *ship*



Salvo Borg, il-Pa Salv, bid-dgħajsa tax-xogħol. Fil-pruwa jidher fender għall-ilqugh meta d-dgħajsa tittrakka mal-bastimenti biex jinhatt ix-xogħol. Ritratt mill-kollezzjoni ta' Ms. Marlene Cordina bint Salvo




Salvu mal-Ġgant bl-imhażen tiegħu jidhru warajhom fix-Xatt tal-Belt.
Ritratt mill-kollezzjoni ta' Ms. Marlene Cordina bint Salvu




Salvu Borg fuq id-dghajsa tiegħu mballata bix-xogħol biex iforni l-bastimenti.
Ritratt mill-kollezzjoni ta' Ms. Marlene Cordina bint Salvu.




Salvu Borg u Naser tal-Ġgant qed jgħabbu d-dghajsa.
Ritratt mill-kollezzjoni ta' Ms. Marlene Cordina bint Salvu



Kaxxi ta' kull daqs biex jaqdu l-bżonnijiet tal-bastimenti.
Ritratt mill-kollezzjoni ta' Ms. Marlene Cordina bint Salvu



Wieħed mill-bastimenti li kienu jfornu bid-dghajsa ta' Salvu. Dan huwa cutting minn gazzetta mill-album li kellu Salvu. Huma kienu jaħdmu għall-kumpaniji Lambert u Ripard. Waħda mill-kumpaniji kienu laqqmuha Tal-Bajda.
Ritratt mill-kollezzjoni ta' Ms. Marlene Cordina bint Salvu



*Qed jinhatt ix-xoghol għal abbord min fuq id-dghajsa ta' Salvu.
Ritratt mill-kollezzjoni ta' Ms. Marlene Cordina bint Salvu*

chandler. Huwa kien impjegat ma' ċertu individwu mill-Belt jgħidulu l-Ġgant li kellu n-negozju tiegħu hdejn il-Pixkerija. Permezz tad-dghajsa tiegħu li kienet miżbugħa hadra kien jieħu l-proviżżjonijiet lil bastimenti merkantili bħall-*Livorno* jew tal-*Bajda* kif imlaqqam *mix-ship chandlers*.


Ċertu Ġanni Pulo mlaqqam il-Lalli ukoll mill-Isla opera bħala *ship chandler* mill-post tiegħu fi Triq is-Sur hdejn il-mina ż-żgħira li twassal għal-Ponta. Il-komunita sinjura u devota tal-lokal tat donazzjonijiet generużi lil Knisja u bħala eżempju nsemmu l-kontribuzzjonijiet finanzjarji biex jassistu l-bini tal-knisja tal-Portu Salvu. Ġanni Pulo mexa fuq dan l-eżempju u flimkien ma' ħutu għamel tajjeb għall-induratura tal-fidda tal-globu tal-istatwa tal-Madonna tal-Vitorja jew kif popolarment magħrufa bħala l-Bambina.

Fi Triq is-Sirena kien hemm in-negozju ta' Benny Vella li kien jaħdem bħala gadraj. Ibnu Ġużeppi wriet in-negozju u li mexxieh sat-Tieni Gwerra Dinjija. Benny bħal shabu n-negozjanti marittimi tal-lokal u familtu ma kienux eċċezzjoni għaliex hallas għan-niċċa tal-Madonna tal-Portu Salvu li tinsab quddiem il-mina immarkata *Point Sally Port* kantuniera ma' Triq is-Sirena u wkoll li twassal għat-taraġ tal-Ponta. Jum fost l-oħrajn wiehed Ghawdxi kien jahti għar-rovina tan-negozju tal-familja Vella. Dan l-individwu ġie Malta biex jinnegozja ma' Vella u ftehemu li l-Ghawdxi jixtri b'kemm jiswew £500 gvieret u li dawn jithallsu bid-dejn. Dan il-midjun qatt ma' reġa' ġie lura biex iħallas u meta wiehed iqies l-ammont kbir ta' flus involuti dan il-fatt wassal biex in-negozju ta' Vella falla. Il-familja kellha wkoll hanut ieħor fi Triq iż-Żewġ Mini hdejn il-knisja tal-Portu Salvu. Il-Hanut kien jissupplixxi lil bastimenti kummerċjali u kien jismu *Red Star* forsi għal waħda mill-kumpaniji marittimi li kienet stabbilita f'Malta.




*Lura d-dar wara ġurnata xoghol.
Ritratt mill-kollezzjoni ta' Ms. Marlene Cordina bint Salvu*


Fl-istess triq kien hemm gadraj ieħor jismu Ġanni li kellu wkoll laundry biex isservi l-bahrin. Ftit metri 'l bogħod kien hemm il-ħanut ta' Pietru magħruf bħala Barabba li kien jixtri ż-żebgħa minn abbord. Fil-viċinanza u biswit il-Gardjola kien hemm *ship chandlery* ta' tlieta min-nies bl-ishma



*Benny Vella, gadraj mill-Isla, jidher fuq id-dghajsa tax-xoghol tiegħu.
Ritratt bil-kortesija ta' Tancred Boldarini. Benny Vella jigi il-buznannu tas-Sur Tancred Boldarini*



Ittra ta' rakkomandazzjoni lil Ben Vella mill-kaptan ta' HMS Brenizer.




Mill-kollezzjoni ta' Tancred Boldarini




Timbri tan-negozju ta' Ben Vella & Son tal-hanut bl-isem Red Star.


Mill-kollezzjoni ta' Tancred Boldarini




Irċevuta tal-1929 ta' negozju bejn Vella u Mizzi.
Mill-kollezzjoni ta' Tancred Boldarini



Irċevuta tat-taxxa li hallas Benedetto Vella fl-1909.
Mill-kollezzjoni ta' Tancred Boldarini



Roll biz-żigarella safra u hamra, il-kuluri tal-Isla, immarkata bl-isem tal-proprjetarju u tan-negozju inkluż l-indirizz '162, Strada Due Porte, Senglea' u 'H.M.S. Messes and Canteen'. Fil-ġenb tar-romblu tidher xafra biex taqta' iż-żigarella. Għal dak iż-żmien dan kien ikkonsidrat bħala prestigju.
Mill-kollezzjoni ta' Tancred Boldarini



BEN VELLA

BUMBOAT-MAN
 PURVEYOR TO SKIP'S CREW
 WITH CLOTHING, BOOTS, OIL, SHINS &c.
 PURVEYOR TO THE FOLLOWING COMPANY'S STEAMERS
 ALL AT MODERATE PRICES.

Business Card ta' Ben Vella.


Mill-kollezzjoni ta' Tancred Boldarini

bejniethom li kienu Carmelo Caruana, Sunta Borg u sieheb iehor. Ghax-xoghol kellhom żewġ bagalji kbat tal-injam li kellhom tul ta' kważi 2 metri li kienu jkunu ippakkjati u lesti għal konsenja. Kienet tkun ta' kedda biex il-bagalji jingarru minn dan il-post għal fuq id-dghajsa u wara jittiehdu għal fuq il-bastiment. Ta' min jikkonsidra li minn dan in-negozju sal-moll kien hemm hafna taraġ u għalhekk ma kienx isir użu mill-karettun.

Kien hemm ukoll in-negozju ta' Michele Borg Costanzi li kien joqgħod Triq il-Ponta fejn kienu jsibuh bhala Sqaq il-Bajd. In-negozju tiegħu ta' Ship Chandler kien jinsab fi Triq is-Sirena propju fuq l-Għar tas-Sirena, faċċata ta' Forti Sant'Anġlu. Il-maħżen tiegħu kien f'għar kbir li beda' jissejjaħ l-Għar ta' Mikelin, li kien jindika l-isem tas-sid tan-negozju.

Kien hemm ukoll in-negozju ta' Michele Borg Costanzi li kien joqgħod Triq il-Ponta fejn kienu jsibuh bhala Sqaq il-Bajd. In-negozju tiegħu ta' Ship Chandler kien jinsab fi Triq is-Sirena propju fuq l-Għar tas-Sirena, faċċata ta' Forti Sant'Anġlu. Il-maħżen tiegħu kien f'għar kbir li beda' jissejjaħ l-Għar ta' Mikelin, li kien jindika l-isem tas-sid tan-negozju.

Il-barklor John Micallef li joqgħod l-Isla dari kien iwassal bid-dghajsa tiegħu lil ċertu Toni il-Felu li kien joqgħod il-Kalkara biex ibiegh il-bizzilla lin-nies tal-baħar. Toni kellu l-imħażen tiegħu il-Furjana fit-Telgħa tal-Kurcifiss. Huma kienu jmorru ma' genb il-bastimenti li kienu marbuta mal-bagi biex ihajruhom jixtru. Toni kellu l-permess biex imur abbord u jinnegozja. In-negozju kien isir mal-bastimenti tar-Royal Navy, dawk tat-Truppi u tal-passiggieri.



Ċertifikat mahruġ mill-kaptan ta' HMS Cane li jfahhar is-servizzi ta' Benny Vella bejn l-1904 u l-1907 u li saħansitra nibtet hbiberija personali bejniethom. Dan jidher ċar għaliex il-kaptan Fidler kiteb l-indirizz personali tiegħu fl-aħhar tal-ittra.

Mill-kollezzjoni ta' Tancred Boldarini

Wara li l-bastiment kien jidhol fil-port u jinghata l-pratka l-gadrajja u x-ship chandlers kienu jkunu minn tal-ewwel li jitilgħu abbord wara li kien ikollhom il-permess tad-dwana. Generalment ma' kienx jitilgħu abbord aktar minn żewġ gadrajja fl-istess hin imma ma' genb il-bastiment setgħu jingabru kemm kemm riedu. Dawn kienu jixtru oġġetti bi prezzijiet relativament irħas u kienu jgħamlu qligħ tajjeb hafna wara l-bejgħ tagħhom.

Illum il-biċċa l-kbira tal-bastimenti li jżuru Malta jorbtu mal-mollijiet u għalhekk ma' baqa' għax użu għal dawn id-dghajjes. Għalkemm il-bastimenti għadhom jieħdu l-provizzjonijiet mill-portijiet tagħna dan qiegħed isir b'mezzi aktar moderni u b'anqas tbaġhatija fiżika. Fl-Isla ma' għadx baqa' dawn it-tipi ta' xogholijiet iprovduti mill-imħażen tal-lokal tas-Sengleani.